

KÆRUNEVNDIN HJÁ ARBEIÐSLOYSISSKIPANINI

BOKS 106 • 110 TÓRSHAVN • TLF. 31 63 13 • FAX 35 95 96



064802 03. NOV 2012

Hallur Houmann Midjord
Tórugøta 30, kj.
100 Tórshavn

03.12.2012

Tórshavn, tann 28. november 2012

J.nr. 2012019

Avgerð

Í kærutygara móti Arbeiðsloysisskipanini (ALS)

Kærunevndin hjá ALS viðgjørði á fundi tann 27. november 2012 kærutygara um, at tygum eru koyrdur úr arbeiðsloysisskipanini.

Kærunevndin samtykti at geva tygum partvíst viðhald og vísa málið aftur til ALS til nýggja viðgerð.

Av málinum framgongur, at 62°N Airport Hotel tann 3. juli 2012 læt ALS umsókn um kokk til heita køkin á hotellinum í Sørvági at byrja sum skjótast.

ALS sendi sms-boð til tygum tann 5. juli 2012 um at møta til samrøðu á hotellinum tann 10. juli 2012.

Í teldubrævi, dagfest 11. juli 2012 boðaði hotellið ALS frá, at tygum komu at royna tygum í køkinum.

Í teldubrævi, dagfest 12. juli 2012, boðaði hotellið ALS frá, at tygum vóru til arbeiðis dagin fyrri. Tygum skuldu møta aftur hendan dagin kl. 15, men tygum komu ikki. Kona tygara hevði upplýst, at tygum høvdu ringt til ALS og sagt, at hetta var ikki akkurát nakað fyrri tygum.

Sambært almennum uppriti, dagfest 5. juli 2012, vórðu tygum steðgaður í skipanini tann 11. juli 2012.

Tygum lótu tann 12. juli 2012 ALS frágreiðing, har tygum m.a. vísu á, at hetta ikki var tygum. Harumframt passar busssambandið ikki við vaktirnar. Tygum hava ikki bil.

ALS vendi sær aftur til tygum við brævi, dagfest 20. juli 2012, har ALS metti, at tygum ikki vórðu tøkur á arbeiðsmarknaðinum og vórðu tí koyrdur úr skipanini.

KÆRUNEVNDIN HJÁ ARBEIÐSLOYSISSKIPANINI

BOKS 106 • 110 TÓRSHAVN • TLF. 31 63 13 • FAX 35 95 96

ALS grundaði m.a. avgerðina á, at tygum skulu vera sinnaður at átaka tygum eitt og hvørt arbeiði, sum tygum hava fakligan førleika til. Eisini hava tygum skyldu til at átaka tygum eitt og hvørt arbeiði í Føroyum. Undantak frá tí verður ikki givið, hóast ferðasambandið ikki loyvur dagligari ferðing millum arbeiðspláss og bústað, ella um arbeiðið ikki hevur áhuga.

Eisini upplýsti ALS, at tað sambært upplýsingum teirra er møguleiki fyri at koyra við leið 300 hjá Bygdaleiðum.

Kæran

Tygum hava í kærni tygara m.a. víst á, at starvið sum kokkur á hotellinum m.a. passaði tygum illa, tí bussambandið ikki passaði við vaktirnar. Matstovan er opin til kl. 21 á kvøldið og kokkurin má vera til arbeiðis til í minsta lagi kl. 21.

Seinasti bussur hjá Bygdaleiðum koyrir frá flogvøllinum kl. 20.30. Tygum spyrja, hvussu tað ber til, at ALS brúkar bussambandið sum grund fyri at nokta tygum stuðul, tá tað greitt ikki ber til at taka bussin frá Vágnum til Havnar aftaná kl. 21.

Kæruumæli frá ALS

ALS hevur í kæruumælinum, dagfest 10. oktober 2012, m.a. víst á, at ALS í hesum ítøkiliga førinum hevur gjørt ta meting, at tygum ikki eru tøkur. Tí lúka tygum ikki treytirnar fyri at fáa arbeiðsloysisstuðul.

ALS hevur mett, at tygum hava geografiskt avmarkað tygum, tygum hava ikki áhuga í hasum starvinum og tygum eru ikki at meta sum tøkur á arbeiðsmarknaðinum. Tí lúka tygum ikki treytirnar fyri at fáa arbeiðsloysisstuðul.

Avgerðin hjá Kærunevndini

§ 24, stk. 2 í ALS-lógini ásetir, at allar Føroyar eru at meta sum ein arbeiðsmarknaður í sambandi við arbeiðsávísing.

Tað er eisini ásett í § 2, stk. 2, nr. 1 og 2 í útgjaldskunngerðini, at tann arbeiðsleysi hevur skyldu at átaka sær eitt og hvørt arbeiði í Føroyum. Undantak frá hesum verður ikki givið hóast ferðasambandið ikki loyvur dagligari ferðing millum arbeiðspláss og bústað ella arbeiðið ikki hevur áhuga.

Tygum hava í frágreiðing tygara til ALS og eisini í kærni viðmerkt, at starvið sum kokkur á hotellinum var ikki akkurát tygum. Eisini hava tygum viðmerkt, at vaktirnar passa ikki saman við bussambandinum.

KÆRUNEVNDIN HJÁ ARBEIÐSLOYSISSKIPANINI

BOKS 106 • 110 TÓRSHAVN • TLF. 31 63 13 • FAX 35 95 96

Grundgevingar tygara eru ikki at meta sum serligar orsøkir fyri ikki at átaka tygum ávísta arbeiðið. Slíkar serligar orsakir kunnu vera ávís lønarviðurskipti og serligar forðingar í sambandi við ferðing og bústaðarviðurskipti, sum ásett í § 2, stk. 4 í útgjaldskunngerðini.

Avleiðingin fyri ikki at átaka sær ávíst arbeiði uttan serliga orsök er eftir § 19 í ALS-lógini, at viðkomandi missir rættin til arbeiðsloysisstuðul. Fyrstu ferð tann arbeiðsleysi noktar, missir hann rættin til arbeiðsloysisstuðul í 4 vikur, aðru ferð í 8 vikur, triðju ferð í 12 vikur og fjórðu ferð í 6 mánaðir at rokna frá degnum eftir, at fráboðanin um arbeiðstilboðið má roknast við at vera móttikið av tí arbeiðsleysa.

Í viðmerkingunum, dagfestar 24. februar 2010, til broytingina í § 19 í ALS-lógini verður eisini nevnt, at eftir hesi áseting missir arbeiðsleysur, sum uttan serliga orsök noktar at átaka sær arbeiði, ávíst av arbeiðsávísingini, rættin til arbeiðsloysisstuðul í 4 vikur fyrstu ferð, tann arbeiðsleysi noktar, í 8 vikur aðru ferð hann noktar, og so framvegis.

Eisini verður í hesum viðmerkingum, sum serligar orsakir til at nokta at átaka sær ávíst arbeiði víst til orsakirnar, ið nevndar eru í § 2, stk. 4 í útgjaldskunngerðini.

Kærunevndin metir ikki, at tygum við frágreiðing tygara til ALS beinleiðis hava avmarkað tygum geografiskt ella á annan hátt avmarkað tygum generelt. Tað metir Kærunevndin hóast tygum hava víst á, at buss sambandið ikki passar við vaktirnar á hotellinum.

ALS hevur próvbyrðuna fyri, at talan er eina generella avvísing at átaka sær arbeiði.

Kærunevndin metir tí ikki, at tað er grundarlag fyri at noktanin at átaka tygum ávísta arbeiðið skal viðføra, at tygum ikki kunnu metast sum tøkur á arbeiðsmarknaðinum eftir ásetingunum í § 14, stk. 1, nr. 2 í ALS-lógini. Hendan áseting sigur, at man skal vera tøkur fyri at móttaka arbeiðsloysisstuðul.


Við hesum grundgevinum samtykti Kærunevndin at geva tykum partvíst viðhald og vísti málið aftur til ALS til nýggja viðgerð, har tygara noktan at átaka tygum ávísta arbeiði skal viðgerðast eftir ásetingini í § 19 í ALS-lógini.


Hendan avgerð kærunevndarinnar er endalig og kann sambært § 26, stk. 1 í ALS-lógini ikki kærast víðari til hægri fyrisitingarlígan myndugleika.

Avrit av hesum skrivi er í dag sent ALS.

Vinarliga

Kærunevndin hjá Arbeiðsloysisskipanini


Kristina Samuelsen, formaður


Djóni Thomassen, skr.